

**FIL-PRIM'AWLA TAL-QORTI CIVILI
IMHALLEF
DOTTOR DAVID SCICLUNA**

Numru 52

Citaz. numru 1036/94 DS

Victor Magro ghan-nom u in
rappresentanza tas-socjeta`
Melitas Properties Limited

vs

Alan Morgan

Illum, 20 ta' Marzu 2001

Il-Qorti,

Rat ic-citazzjoni pprezentata fit-12 ta' Awissu 1994 li permezz tagħha l-attur nomine wara li ppremetta:

Illi l-attur nomine huwa l-proprietarju u għandu l-pussess tal-bejt u l-arja fuq il-blokk ta' appartamenti msejha 'Qawra Point Court' li jinsabu l-Qawra, San Pawl il-Bahar;

Illi l-konvenut, fil-bidu tax-xahar t' Awissu, il-konvenut beda u wettaq xogħolijiet sabiex jinstalla sistema ta' solar heating jew apparat intiz għal skopijiet ta' produzzjoni ta' energija alternattiva, fuq il-bejt ta' l-imsemmi blokk ta' appartamenti, b'mod illi jikkalpesta u jinibixxi l-pacifiku pussess ta' l-attur nomine;

Illi dawn ix-xogħlijiet saru b'mod vjolenti u klandestin kif kontemplat fl-artikolu 535 tal-Kap 16 tal-Ligijiet ta' Malta, u b'hekk li dan l-agir jikkostitwixxi spoll vjolenti u klandestin;

talab lil din il-Qorti, għar-ragunijiet premessi, li:

- (1) tiddikjara u tiddeciedi illi l-konvenut ikkommetta spoll vjolent u klandestin fil-konfront ta' l-istess attur nomine;
- (2) tikkundanna lill-konvenut jirrintegra lill-attur nomine fil-pussess tal-proprietar fuq imsemmija li minnha hu gie spoljet, billi jzarma u jnehhi l-imsemmi apparat minn fuq il-proprietar ta' l-attur nomine;
- (3) tikkundanna lill-konvenut sabiex jirripristina l-proprietar` imsemmija de quo fl-istat originali tagħha qabel ma sar l-ispoll;
- (4) tiffissa terminu qasir u perentorju sabiex isiru x-xogħolijiet mehtiega ghall-finijiet ta' dawn it-talbiet;

- (5) f'kaz illi t-terminu stabbilit jghaddi inutilment, tawtorizza lill-attur nomine jattwa l-istess xogholijiet a spejjez tal-konvenut.

Bl-ispejjez kontra l-konvenut ngunt sabiex jidher ghas-subizzjoni, u b'riserva ta' kull azzjoni ohra, kriminali u civili, spettanti lill-attur skond il-ligi, u senjatament dik għad-danni;

Rat in-nota ta' l-eccezzjonijiet tal-konvenut fejn qal:

1. Illi fl-ewwel lok ic-citazzjoni attrici hija nulla u bla effett stante li l-eccipjenti huwa ta' nazzjonalita` Ingliza u għalhekk tali citazzjoni kellha ssir u tigi notifikata bl-Ingliz kollox a konoxxenza tal-attur kif jirrizulta mir-risposta tal-konvenut fl-atti tal-Mandat ta' Inibizzjoni Nru. 969/94 AM dekretat fil-15 ta' Lulju 1994, liema Mandat għandu jigi legat ma' dan il-process.
2. Illi fit-tieni lok, l-attur nomine ma għandu ebda interess guridiku fil-kawza fl-ismijiet premessi stante li m'ghandux il-pussess tal-bejt de quo, liema bejt huwa riservat ghall-uzu ta' terzi u tal-eccipjenti proprjetarji tal-flats formanti parti mill-istess blokk ta' flats; l-attur nomine għandu biss il-proprjeta` tal-bejt sabiex jibni fuqu, bl-obbligu li jiprovvdi access ghall-bejt għid idd-l-eccipjenti u l-proprjetarji tal-flats l-ohra de quo.
3. Illi fit-tielet lok u bla pregudizzju ghall-premess, l-eccipjenti ma kkommetta ebda spoll, u għalhekk l-azzjoni attrici hija vessatorja stante li l-attur nomine già` attenta jagħmel Mandat ta' Inibizzjoni nru. 969/94AM fl-ismijiet premessi sabiex jittenta jinibixxi lill-eccipjenti milli jwahhal “solar heating system” fuq l-istess bejt, liema Mandat ta' Inibizzjoni gie michud b'digriet ta' din il-Qorti datat 15 ta' Lulju 1994, u għalhekk wara

tali digriet l-eccipjenti installa l-istess sistema in konformita` mad-drittijiet tieghu ta' uzu u pussess tal-bejt de quo naxxenti mill-kuntratt datat 22 ta' Dicembru 1989 fl-atti tan-Nutar Joseph Brincat u allura hija mankanti ghal kollox l-“animo spoliandi” ai termini tal-ligi u kif pronunzjata fis-sentenza ***Angela Micallef vs Anthony Abela*** GMA tas-27 ta' Gunju 1994.

4. Illi fir-raba' lok u bla pregudizzju ghall-premess, l-eccipjenti ma kkommetta ebda spoll a danni tal-attur nomine, u dan stante li l-eccipjenti dejjem kellu l-pussess ta' tali bejt u arja tal-blokk tal-appartamenti de quo, li realment ezercita mid-data tal-akkwist tal-flat Nru. 11, proprjeta` tal-eccipjenti bl-uzu ta' l-istess bejt de quo (22 ta' Dicembru 1989), u tali sistema twahhlet in virtu` ta' tali dritt ta' uzu u konsegwenti pussess.

5. Illi ghalhekk it-talbiet attrici għandhom jigu respinti bl-ispejjeż kollha kontra l-attur nomine, filwaqt li l-eccipjenti jirriserva li jiprocedi kontra l-attur nomine għad-danni kommessi minnu u wkoll stante li l-attur nomine naqas li josserva l-garanzija ta' pacifiku pussess minnu dovuta lill-eccipjenti, liema garanzija timpedieh milli anke jittenta l-azzjoni odjerna.

Salvi eccezzjonijiet ulterjuri;

Rat id-digriet tat-2 ta' Dicembru 1994 li permezz tieghu gie nominat l-Assistent Gudizzjarju l-Avukat Dottor Paul Caruana Curran bl-inkarigu li jiehu x-xhieda u jircievi dokumenti;

Rat il-verbali tax-xieħda, l-atti l-ohra tal-kawza u d-dokumenti esibiti;

Ikkunsidrat illi:-

L-azzjoni intavolata mis-socjeta` attrici hi azzjoni ta' spoll. L-elementi necessarji biex din il-kawza tirnexxi huma : i) *possedit*; ii) *spoliatum fuisse*; iii) *infra bimestre deduxisse* (ara per ezempju sentenza tal-Qorti ta' l-Appell tas-26 ta' Jannar 1996 fl-ismijiet Joseph Vassallo Gatt noe vs Joseph Camilleri pro et noe - Vol. LXXX.II.315), kif ukoll li l-ispolli ikun vjolent jew klandestin (ara per ezempju sentenza tal-Prim'Awla tal-Qorti Civili tat-30 ta' April 1991 fl-ismijiet Joseph Vella pro et noe vs Salvu Micallef - Vol. LXXV.III.695). Dawn l-elementi jridu ghalhekk jigu ezaminati fid-dawl tal-provi li tressqu mill-partijiet.

Victor Magro fl-affidavit tieghu qal li hu kien direttur tas-socjeta` Melitas Properties Limited, darba proprietarja tal-blokk ta' appartamenti maghruf bhala Qawra Point Court. Fit-22 ta' Dicembru 1989, kienet ttrasferixxiet u bieghet l-appartament nru. 11 lill-konvenut, u dan permezz ta' kuntratt pubbliku fl-atti tan-Nutar Joseph Brincat, li kopja tieghu kien anness bhala Dok. VM1. Bl-istess kuntratt il-konvenut kien ukoll akkwista *washroom* bin-numru 11.

Fl-istess kuntratt kien gie rizervat id-dritt tas-socjeta` attrici li tibni fuq il-bejt tal-blokk ta' appartamenti, b'dana li kienet disposta li taghti l-uzu lill-konvenut ta' l-istess bejt u sahansitra li tipprovdi access lill-kompratur ghall-bejt eventwali għid, inkluz *washroom* gdida. L-uzu pero` kien gie limitat f'dak il-kuntratt permezz ta' klawsola 5 u klawsola 6, ghall-istallazzjoni ta' *aerial* tat-televizjoni u ghall-inxir ta' hwejjeg. Din il-kondizzjoni kellha tigi mposta fuq kull eventwali trasferiment lil terzi.

Filwaqt li darba minnhom ghall-habta tal-bidu tas-sena 1994 ix-xhud kien qieghed fl-appartament tieghu nru. 7 fl-istess blokk, hu sema' xi hsejjes fuq il-bejt. Meta tela' sabiex jinvestiga, hu sab lill-konvenut, flimkien ma' proprjetarju ta' appartament iehor fl-istess blokk, kif ukoll *electrician*, qeghdin jistallaw *solar heating panel*. Hekk kif saqsihom b'liema awtorita` huma kienu qeghdin jaghmlu dawk ix-xoghlijiet, huma rrispondewh sabiex ma jindahalx. Eventwalment hu ha dawk il-passi skond il-ligi, izda xorta twahhlu zewg *panels*.

Ix-xhud spjega li kull *panel* għandha daqs ta' cirka hames piedi b'ghaxar piedi, u għalhekk kien qeghdin inaqqsu mill-godiment tal-bejt tal-hmistax-il proprjetarju ta' l-appartamenti l-ohra tal-blokk li kelhom id-dritt li jonxru l-hwejjeg hemm. Fil-frattemp, hu kien applika lill-Awtorita` ta' l-Ippjanar ghall-kostruzzjoni ta' sulari ohra fuq dak il-bejt.

Fis-seduta tad-19 ta' Frar 1999 Victor Magro qal li l-proceduri ta' l-applikazzjoni tieghu kien f'fazi ta' appell u għalhekk is-socjeta` attrici kienet qieghda tistenna d-decizjoni tal-Bord ta' l-Appelli.

Hu spjega wkoll li bhala proprjetarju ta'l-appartament li s-saqaf tieghu kien imiss ezatti mas-sistema stallata, hu seta' jghid li kien innota l-umdita` f'dak l-istess saqaf minn meta kienet giet stallata dik is-sistema.

Il-konvenut ikkonferma li hu kien xtara l-appartament tieghu mingħand is-socjeta` attrici, b'dana illi l-kuntratt ta' akkwist kien jiġi specifika li hu kellu d-dritt ta' l-uzu tal-bejt. Meta qamet il-kwistjoni ta' l-istallazzjoni tas-*solar heating panels*, is-socjeta` attrici kienet talbet il-hrug ta'mandat ta' inibizzjoni kontrih, izda dan gie michud u sussegwentement hu kien ghadda sabiex jistalla s-sistema. Victor Magro kien tela' jīgħi fuq il-bejt

fejn qal li dan ma kienx permess u ftit wara hu kien ircieva c-citazzjoni. Ftit wara mbagħad kien sar jaf li s-socjeta` attrici kienet applikat lill-Awtorita` ghall-Ippjanar għal permess ta' sular iehor. Ir-residenti stess tal-blokk ta' appartamenti kien oggezzjonaw ghall-hrug tal-permess. Dan imbagħad kien gie michud, inkluz l-appell, abbazi tal-fatt li kien ser ikun hemm *overpopulation* u anke peress li partijiet mill-blokk ta' appartamenti kien mibnija illegalment.

Fir-rigward tal-bejt in kwistjoni, ix-xhud spjega li kien hemm tliet appartamenti li kellhom x'jaqsmu mieghu. Tieghu kien wieħed minnhom, b'dana li hu kien jirrisjedi fih permanentement. Il-bejt fil-fatt kien juzah sabiex jonxor il-hwejjeg u anke sabiex jistrieh meta jkun irid il-kwiet. L-access għal dan il-bejt kien possibbli biss permezz ta' cavetta li kienet f'idejn il-konvenut, is-Sur Victor Magro u l-persuna residenti fi Flat 9 ta' l-istess blokk.

In kontro-ezami, ix-xhud ammetta li ma kienx hemm riferenza fil-kuntratt ghall-uzu tal-bejt ghall-fini ta' *solar heating system*, b'dana pero` li lanqas ma kien jistipula għal liema ragunijiet hu seta' juzah.

Is-sistema li kien stalla kienet qed tokkupa zewg metri u nofs kwadri mill-hamsa u sebghin u nofs metri kwadri tal-bejt.

Konsiderazzjonijiet u konkluzjoni

1. Jigi notat li ghalkemm il-konvenut eccepixxa li c-citazzjoni ntavolata mis-socjeta` attrici kienet nulla ghaliex, stante li hu kien

ta' nazzjonalita` ngliza, din ma kenix giet notifikata lilu fil-lingwa ngliza, hu pprezenta dikjarazzjoni guramentata li hi bil-lingwa maltija! Inoltre jigi osservat ukoll li fis-seduta tas-17 ta' Marzu 1999, il-konvenut stqarr li hu kien ircieva traduzzjoni ghall-ingliz tac-citazzjoni prezentata kontrih. Ghalhekk din l-ewwel eccezzjoni qed tigi michuda.

2. Ma tirrizulta l-ebda kontestazzjoni bejn il-partijiet fir-rigward tat-tielet element, cioe` z-zmien li fih kellha tigi ntavolata c-citazzjoni ta' l-atturi minn dakinar li sar l-ispoll. Fil-fatt it-terminu gie osservat ghaliex il-konvenut stess xehed li l-istallazzjoni tas-sistema saret immedjatament wara d-digriet moghti minn din il-Qorti diversament presjeduta fil-15 ta' Lulju 1994, fejn giet michuda t-talba tas-socjeta` attrici ghall-hrug ta' mandat ta' inibizzjoni kontrih filwaqt li c-citazzjoni giet prezentata fit-12 ta' Awissu 1994.
3. Jirrizulta li s-socjeta` attrici li kienet bieghet lill-konvenut l-appartament tieghu permezz ta' kuntratt fl-atti tan-Nutar Joseph Brincat fit-22 ta' Dicembru, 1989, kienet ippermittiet lill-istess konvenut li juza l-bejt tal-blokk ta' appartamenti izda zammet il-proprjeta` ta' l-istess bejt, u dan billi gie stipulat li '*whereas the use of the roof is being allowed to purchaser the vendor retaining the ownership thereof*'. Il-kelma '*allowed*' ma tagħti l-ebda lok għal-dubbju li dan sar b'mera tolleranza da parti tas-socjeta` attrici. Izda fl-*actio spolii* kull ma jrid jipprova l-attur hu "*li fil-mument meta allegatament avvera ruhu l-att spoljattiv hu kien fil-pussess ta' l-oggett li minnu kien spoljat. Ma kienx meħtieg minnu li*

jipprova xi titolu tal-pussess tieghu.” (Vol. LXXX.ii.306). Issa f’dan il-kaz, apparti l-fatt li l-proprietà tal-bejt baqghet tas-socjeta` attrici u li l-konvenut kelli biss l-uzu ta’ l-istess, jidher li ghalkemm l-attur nomine qal li l-bejt jista’ jintuza mill-proprietarji ta’ hmistax-il appartament, il-parti tal-bejt in kwistjoni għandhom access dirett għaliex il-partijiet u l-proprietarju ta’ appartament iehor. Jigifieri l-element ta’ pussess rikjest f’din l-azzjoni gie debitament soddisfatt.

4. L-attur nomine jilmenta li l-konvenut ikkommetta spoll bit-twahħil ta’ *solar panels* fuq il-bejt. M’hemmx dubju li fil-kuntratt relattiv m’hemm imkien imsemmijin *solar panels*. Anzi jidher li fejn kien hemm xogħol li jinvolvi twahħil ta’ *fixtures*, dan gie specifikat fl-istess kuntratt. Hekk il-klawzola numru 5 tispecifika: ‘*Until such time as a communal aerial for television is installed purchaser will have the right to instal his own aerial with the necessary connections*’ u -klawzola numru 6 tghid: ‘*Purchaser has the right to hang his washing on the roof*’.
5. Fil-kaz odjern, jirrizulta li zgur ma kienx hemm il-volonta` tas-socjeta` attrici li jsiru *solar panels*, ghaliex altrimenti din ma kienetx tittenta tottjeni l-hrug ta’ mandat ta’ inibizzjoni kontra l-istallazzjoni ta’ din is-sistema mill-konvenut. Inoltre dan johrog car ukoll mix-xieħda tal-partijiet. Pero` ma jistax jingħad li l-istallazzjoni saret bil-mohbi tas-socjeta` attrici. Wara li gie michud ir-rikors tagħha ghall-hrug tal-mandat ta’ inibizzjoni, zgur li din kienet taf sew li l-konvenut kien ser jesegwixxi x-xogħlijiet, kif fil-fatt sar. Wara kollox, skond il-konvenut, Victor Magro li hu

direttur tas-socjeta' attrici, kelli cavetta ghall-bejt fejn giet stallata s-sistema koncernata.

6. Il-konvenut, filwaqt li ghamel riferenza ghas-sentenza moghtija minn din il- Qorti diversament presjeduta fis-27 ta' Gunju 1994, fl-ismijiet "Angela u Emanuele konjugi Micallef vs Antonio Abela", eccepixxa li stante c-cahda tat-talba tas-socjeta' attrici ghall-hrug ta' mandat ta' inibizzjoni kontrih, kien jonqos l-animo spoliandi da parti tieghu. Issa skond l-artikolu 873(2) tal-Kodici ta' Organizzazzjoni u Procedura Civili (Kap. 12 tal-Ligijiet ta' Malta), il-Qorti tilqa' rikors ghall-hrug ta' mandat jekk '*ir-rikorrent prima facie jidher li għandu dawk il-jeddijiet*'. B'hekk il-Qorti mhix rikjestha li tezamina l-kaz fid-dettalji tieghu kollha – dan jithalla għal stadju aktar tard meta r-rikorrent għandu l-obbligu li jsegwi r-rikors tieghu permezz ta' kawza fiz-zmien stipulat fl-artikolu 843 ta' l-istess Kap 12. Ic-caħda tar-rikors ghall-hrug ta' mandat ta' inibizjoni ma jfissirx li l-proponent ma jista' jkollu l-ebda jeddijiet. In-nuqqas tal-konvenut kien li nonostante li l-attur nomine baqa' jinsisti mieghu li ma jistallax is-sistema, u nonostante li l-procedura ghall-hrug ta' mandat ta' inibizzjoni kienet biss wahda kawtelatorja, huwa baqa' għaddej bl-istallazzjoni tagħha b'mod li kkommetta spoll vjolenti fil-konfront ta' l-attur nomine.
7. Fil-fatt il-konvenut in kontro-ezami fis-seduta ta' l-4 ta' Novembru 1998, ammetta li ma kien hemm l-ebda riferenza fil-kuntratt għad-dritt tieghu li jistalla *solar panels* fuq il-bejt in kwistjoni. Il-konvenut kien ukoll konxju tal-fatt li s-socjeta` attrici kienet intenzjonata li xi darba tkompli tibni aktar sulari fuq il-blokk ta' appartamenti, u dan ghaliex fil-kuntratt ta' akkwist fuq imsemmi,

il-klawzola numru 3 tghid '*Vendor reserves the right to build further storeys on the said block, in which case vendor will be bound to provide purchaser with access to the new roof as well as a new washroom*'. Ghalhekk stante li baqa' għaddej bl-istallazzjoni minghajr il-kunsens tas-sid, l-eccezzjoni tieghu li ma kellux l-*animus spoliandi* ma tistax tirnexxi.

Għal dawn il-motivi:-

Tiddeciedi billi tichad l-eccezzjonijiet tal-konvenut u tilqa' t-talbiet attrici billi:

- (1) tiddikjara li l-konvenut ikkommetta spoll vjolenti fil-konfront ta' l-attur nomine,
- (2) tikkundannah jirreintegra lill-attur nomine fil-pussess tal-proprjeta` msemmija billi jzarma u jnehhi l-apparat ta' *solar heating* li stalla,
- (3) tikkundannah jirripristina l-proprjeta` msemmija fl-istat originali tagħha qabel ma sar l-ispoll,
- (4) tiffissa terminu ta' tliet xħur biex isiru x-xogħlijiet mehtiega, u
- (5) f'kaz li t-terminu msemmi jghaddi inutilment, tawtorizza lill-attur nomine jattwa l-istess xogħlijiet hu a spejjeż tal-konvenut.

B1-ispejjez kontra l-konvenut.

Onor Imhallef

Dottor David Scicluna

D/Registratur